

ပြည်ထောင်စုသမ္မတမြန်မာနိုင်ငံတော်အစိုးရ

ပြည်နယ်အစိုးရအဖွဲ့

ရှမ်းပြည်နယ်

ရှမ်းပြည်နယ်ကြက်မွေးမြူရေးဥပဒေ

(၂၀၁၉ ခုနှစ်၊ ရှမ်းပြည်နယ်လွှတ်တော်ဥပဒေအမှတ် ၄။)

၁၃၈၁ ခုနှစ်၊ တော်သလင်းလပြည့်ကျော် ၁၀ ရက်

(၂၀၁၉ ခုနှစ်၊ စက်တင်ဘာလ၊ ၂၃ ရက်)

ရှမ်းပြည်နယ် ကြက်မွေးမြူရေးဥပဒေ

(၂၀၁၉ ခုနှစ်၊ ရှမ်းပြည်နယ်လွှတ်တော်ဥပဒေအမှတ်- ၄ ။)

၁၃၈၁ခုနှစ်၊တော်သလင်းလပြည့်ကျော် ၁၀ရက်

(၂၀၁၉ ခုနှစ်၊ စက်တင်ဘာလ ၂၃ ရက်)

နိဒါန်း

ရှမ်းပြည်နယ်အတွင်းရှိ ကြက်မွေးမြူရေးလုပ်ငန်းများ စနစ်တကျစီမံခန့်ခွဲနိုင်ရေး၊ ကြက်မွေးမြူရေးခြံ သို့မဟုတ် ဇုန်များ စနစ်တကျ အကောင်အထည်ဖော်နိုင်ရေး၊ ကြက်မွေးမြူရေးလုပ်ငန်းများ လွတ်လပ်စွာဖွံ့ဖြိုးတိုးတက်ရေး၊ ကြက်မွေးမြူရေးခြံမှ ထွက်ရှိသော အနံ့၊ အနံ့အသက်ဆိုးများ၊ ကူးစက်ရောဂါများကာကွယ်နိုင်ရန် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို ရှမ်းပြည်နယ် ကြက်မွေးမြူရေးဥပဒေ ဟုခေါ်တွင်စေရမည်။
- ၂။ ဤဥပဒေတွင်ပါရှိသော စကားရပ်များသည် အောက်ဖော်ပြပါအတိုင်း အဓိပ္ပာယ် သက်ရောက်စေရမည်-
 - (က) **ပြည်နယ်** ဆိုသည်မှာ ရှမ်းပြည်နယ်ကို ဆိုသည်။
 - (ခ) **အစိုးရအဖွဲ့** ဆိုသည်မှာ ရှမ်းပြည်နယ်အစိုးရအဖွဲ့ကို ဆိုသည်။
 - (ဂ) **ဝန်ကြီးဌာန** ဆိုသည်မှာ ရှမ်းပြည်နယ် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာနကို ဆိုသည်။
 - (ဃ) **ဝန်ကြီး** ဆိုသည်မှာ ရှမ်းပြည်နယ် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ဝန်ကြီးကို ဆိုသည်။
 - (င) **ဦးစီးဌာန** ဆိုသည်မှာ ရှမ်းပြည်နယ် မွေးမြူရေးနှင့်ကုသရေးဦးစီးဌာနကို ဆိုသည်။
 - (စ) **ပြည်နယ်ဦးစီးမှူး** ဆိုသည်မှာ ရှမ်းပြည်နယ်မွေးမြူရေးနှင့်ကုသရေးဦးစီးဌာန၏ ပြည်နယ်ဦးစီးမှူးကို ဆိုသည်။

- (ဆ) **ကြက်မွေးမြူရေး** ဆိုသည်မှာ ကြက်မွေးမြူခြင်း စနစ်တစ်မျိုးမျိုးဖြင့် မွေးမြူ ထုတ်လုပ်သည့် တစ်နိုင်တစ်ပိုင် ကြက်မွေးမြူရေးလုပ်ငန်းကို သော်လည်းကောင်း၊ စီးပွားဖြစ်ကြက်မွေးမြူရေးလုပ်ငန်းကို သော်လည်းကောင်း ဆိုသည်။
- (ဇ) **ကြက်မွေးမြူရေးခြံပိုင်ရှင်**ဆိုသည်မှာ ကြက်မွေးမြူရေးခြံကို ပိုင်ဆိုင်သူ သို့မဟုတ် ယင်းကြက်မွေးမြူရေးခြံနှင့် စပ်လျဉ်း၍ လွှဲအပ်ခံထားရသူကို ဆိုသည်။
- (ဈ) **တစ်နိုင်တစ်ပိုင်ကြက်မွေးမြူရေး** ဆိုသည်မှာ ဦးစီးဌာနက ညွှန်ကြားချက် ထုတ်ပြန်၍ သတ်မှတ်ထားသည့် အရေအတွက်ဖြင့် မွေးမြူသော ကြက်မွေးမြူရေး လုပ်ငန်းကို ဆိုသည်။
- (ည) **စီးပွားဖြစ်ကြက်မွေးမြူရေးလုပ်ငန်း** ဆိုသည်မှာ တစ်နိုင်တစ်ပိုင် ကြက်မွေးမြူရေး လုပ်ငန်းထက် ကျော်လွန်လုပ်ကိုင်သည့် စီးပွားဖြစ် မီးပေး၊ မီးလွတ်၊ အသားတိုး၊ ဥစားကြက်၊ တိုင်းရင်းကြက်မွေးမြူရေးလုပ်ငန်းကို ဆိုသည်။
- (ဋ) **ကော်မတီ** ဆိုသည်မှာ ဤဥပဒေပုဒ်မ ၄ အရ ဖွဲ့စည်းထားသော ပြည်နယ်ကြီးကြပ်ရေးကော်မတီကို ဆိုသည်။
- (ဌ) **ကြီးကြပ်ရေးကော်မတီ** ဆိုသည်မှာ ကြက်မွေးမြူရေး ခြံ သို့မဟုတ် ဇုန်များကို စီမံခန့်ခွဲရန်နှင့် ကြီးကြပ်ရေးအတွက် ဤဥပဒေ ပုဒ်မ ၇ အရ ဖွဲ့စည်းထားသော ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ် အလိုက် ကြက်မွေးမြူရေးဆိုင်ရာကြီးကြပ်ရေးကော်မတီကို ဆိုသည်။
- (ဍ) **ကူးစက်ရောဂါ** ဆိုသည်မှာ ကြက်အချင်းချင်း သော်လည်းကောင်း၊ ကြက်မှလူသို့ သော်လည်းကောင်း သို့မဟုတ် အခြားသတ္တဝါများသို့ သော်လည်းကောင်း အပြန်အလှန် ကူးစက်တတ်သော ရောဂါကိုဆိုသည်။ ယင်းစကားရပ်တွင် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာနမှ အခါအားလျော်စွာ ကြေညာထုတ်ပြန်ထားသော ကြက်များတွင် ဖြစ်ပွား တတ်သည့် ကူးစက်ရောဂါ တစ်မျိုးမျိုးလည်း ပါဝင်သည်။

- (ဃ) မှတ်ပုံတင်ခြင်း ဆိုသည်မှာ ကြက်မွေးမြူရေးလုပ်ငန်း လုပ်ကိုင်သူများမှ သတ်မှတ်ချက်နှင့်အညီ သက်ဆိုင်ရာ မွေးမြူရေးနှင့်ကုသရေးဦးစီးဌာနတွင် မှတ်ပုံတင်ခြင်း ကိုဆိုသည်။
- (ဏ) ကောင်းမွန်သော မွေးမြူရေးကျင့်စဉ် ဆိုသည်မှာ ကြက်မွေးမြူသူများ လိုက်နာရန် ဦးစီးဌာနက သတ်မှတ်ထားသည့် မွေးမြူမှုနည်းစနစ် သတ်မှတ်ချက်များကို ဆိုသည်။
- (တ) ကောင်းမွန်သော ထုတ်လုပ်မှုကျင့်စဉ် ဆိုသည်မှာ ကြက်မွေးမြူရေးလုပ်ငန်းမှ ထွက်ရှိသည့် အသားနှင့် ဥများ၊ ကြက်အစာ၊ ကြက်မွေးမြူရေးသုံးဆေးဝါးနှင့် ပစ္စည်းထုတ်လုပ်သူများ လိုက်နာရန် ဦးစီးဌာနက သတ်မှတ်ထားသည့် ထုတ်လုပ်မှုနည်းစနစ် သတ်မှတ်ချက်များကို ဆိုသည်။
- (ထ) မွေးမြူရေးမြေဆိုသည်မှာ သက်ဆိုင်ရာ ကြီးကြပ်ရေးကော်မတီမှ သတ်မှတ် ထားသော ကြက်မွေးမြူရေးခြံ သို့မဟုတ် ဇုန်သီးသန့်လုပ်ကိုင် ဆောင်ရွက် သော မြေနေရာကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-
- (က) ကြက်မွေးမြူရေးလုပ်ငန်းများ စနစ်တကျစီမံခန့်ခွဲနိုင်ရန်၊
 - (ခ) ကြက်မွေးမြူရေးခြံ သို့မဟုတ် ဇုန်များ စနစ်တကျအကောင်အထည်ဖော်နိုင်ရန်၊
 - (ဂ) ကြက်မွေးမြူရေးလုပ်ငန်းများ လွတ်လပ်စွာဖွံ့ဖြိုးတိုးတက်စေရန်၊
 - (ဃ) ကြက်မွေးမြူရေးလုပ်ငန်းမှ ထွက်ရှိသော အနံ့အသက်ဆိုးများ လျော့ချခြင်းနှင့် ကူးစက်ရောဂါများ ပြည်သူလူထုသို့ အလွယ်တကူ ကူးစက်ခြင်းမှ ကာကွယ်ရန်၊

- (င) ကြက်မွေးမြူရေးလုပ်ငန်းများကြောင့် ကူးစက်ရောဂါများ မဖြစ်ပွားစေရေး အတွက် ကြိုတင်ကာကွယ်ခြင်း၊ စူးစမ်းလေ့လာခြင်းနှင့် ဖြစ်ပွားသည့်အခါ စနစ်တကျ တုန့်ပြန်ထိန်းချုပ်ခြင်းတို့ကိုဆောင်ရွက်နိုင်ရန်၊
- (စ) ကြက်မွေးမြူရေးလုပ်ငန်းများ ဇီဝ လုံခြုံမှုရှိစေရန်။

အခန်း(၃)

ကော်မတီဖွဲ့စည်းခြင်း

၄။ အစိုးရအဖွဲ့သည် ပြည်နယ်ကြက်မွေးမြူရေးဆိုင်ရာ ကြီးကြပ်ရေးကော်မတီကို အောက်ပါအတိုင်း ဖွဲ့စည်းရမည်-

- (က) ဝန်ကြီး ဥက္ကဋ္ဌ
စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီး၊
ပြည်နယ်အစိုးရအဖွဲ့
- (ခ) ညွှန်ကြားရေးမှူး အဖွဲ့ဝင်
ပြည်နယ်စည်ပင်သာယာရေးဌာန
- (ဂ) ပြည်နယ်ဦးစီးမှူး အဖွဲ့ဝင်
ပြည်နယ်လယ်ယာမြေစီမံခန့်ခွဲရေးနှင့်
စာရင်းအင်းဦးစီးဌာန
- (ဃ) ပြည်နယ်ဦးစီးဌာနမှူး အဖွဲ့ဝင်
ပြည်နယ်ပြည်သူ့ကျန်းမာရေးဦးစီးဌာန
- (င) ညွှန်ကြားရေးမှူး အဖွဲ့ဝင်
ပြည်နယ်အထွေထွေအုပ်ချုပ်ရေးဦးစီးဌာန
- (စ) ပြည်နယ်ဦးစီးမှူး အဖွဲ့ဝင်
ပြည်နယ်ကျေးလက်ဒေသဖွံ့ဖြိုးတိုးတက်ရေးဦးစီးဌာန
- (ဆ) ပြည်နယ်ဦးစီးမှူး အဖွဲ့ဝင်
ပြည်နယ်စိုက်ပျိုးရေးဦးစီးဌာန

- (ဇ) ပြည်နယ်ဦးစီးမှူး အဖွဲ့ဝင်
ပတ်ဝန်းကျင်ထိန်းသိမ်းရေးဦးစီးဌာန
- (ဈ) ကြက်မွေးမြူရေးလုပ်ငန်းရှင်များအစုအဖွဲ့ အဖွဲ့ဝင်များ
ဒေသကိုယ်စားလှယ် (၉) ဦး
- (ည) ပြည်နယ်ဦးစီးမှူး အတွင်းရေးမှူး
ပြည်နယ်မွေးမြူရေးနှင့်ကုသရေးဦးစီးဌာန

၅။ အစိုးရအဖွဲ့သည် ဤဥပဒေပုဒ်မ ၄ အရ ဖွဲ့စည်းသော ကော်မတီကို ဝန်ကြီး၏ တင်ပြချက်ဖြင့် ပြင်ဆင်ဖွဲ့စည်းနိုင်ပြီး ကော်မတီ၏ သက်တမ်းသည် အစိုးရအဖွဲ့၏ သက်တမ်းနှင့်အညီ ဖြစ်သည်။

အခန်း (၄)

ကော်မတီ၏ လုပ်ငန်းတာဝန်များ

- ၆။ ကော်မတီ၏ လုပ်ငန်းတာဝန်များမှာအောက်ပါအတိုင်းဖြစ်သည်-
- (က) ဤဥပဒေအရကော်မတီသည် ဦးစီးဌာနနှင့်ပူးပေါင်းပြီး ကြက်မွေးမြူရေး လုပ်ငန်းအားလုံးကို သတ်မှတ်ထားသော ကြက်မွေးမြူရေးခြံ သို့မဟုတ် ဇုန်ဌာန မွေးမြူစေရန် ဆောင်ရွက်အကောင်အထည်ဖော်ခြင်း၊
 - (ခ) ကြက်မွေးမြူရေးလုပ်ငန်းကို ခေတ်မီနည်းစနစ်များဖြင့် မွေးမြူနိုင်ရန် အတွက် ဦးစီးဌာနနှင့် ပူးပေါင်းပြီး နည်းပညာများကို ဖြန့်ဝေပေးခြင်း၊
 - (ဂ) ကြက်မွေးမြူရေးလုပ်ငန်းများတွင် သတ်မှတ်ထားသော စည်းကမ်းချက်များ နှင့် ညီညွတ်မှုရှိ၊ မရှိ စစ်ဆေးခြင်း၊
 - (ဃ) သတ်မှတ်ချက်နှင့် ကိုက်ညီသော ကြက်မွေးမြူရေးခြံ သို့မဟုတ် ဇုန်အတွင်း ကြက်မွေးမြူရန် အဆောက်အဦများတည်ဆောက်ရာတွင် ဘေးကင်းစိတ်ချ လုံခြုံရေးနှင့် သဘာဝပတ်ဝန်းကျင် မထိခိုက်စေရေးအတွက် ကြီးကြပ်ခြင်း၊
 - (င) ကြက်မွေးမြူရေးခြံ သို့မဟုတ် ဇုန်များတွင် ကူးစက်ရောဂါ ကာကွယ် ထိန်းချုပ်ခြင်း။

- (စ) ဦးစီးဌာနမှ သတ်မှတ်ထားသော ကြက်မွေးမြူရေးလုပ်ငန်း အဆင့်ဆင့်တွင် သတ်မှတ်စည်းကမ်းများ ဖောက်ဖျက်ပါက စစ်ဆေး၍ စီမံခန့်ခွဲရေး နည်းလမ်းအရ အရေးယူခြင်း။
- (ဆ) သတ်မှတ်ချက်နှင့် ကိုက်ညီသော ကြက်မွေးမြူရေးခြံ သို့မဟုတ် ဇုန် တိုးတက်အောင်မြင်စေရေးအတွက် လိုအပ်သော အကြံပြုချက်များကို ဝန်ကြီးနှင့် ပြည်နယ်ဦးစီးမှူးတို့ထံ တင်ပြခြင်း၊
 - (ဇ) ကြက်မွေးမြူရေးခြံ သို့မဟုတ် ဇုန် တည်ဆောက်ရာတွင် အခြေခံ အဆောက်အအုံလုပ်ငန်းများ၏ စုပေါင်းထည့်ဝင် ရန်ပုံငွေစာရင်းများကို လိုအပ်ပါက စစ်ဆေးခြင်း၊
 - (ဈ) ကောင်းမွန်သော မွေးမြူရေးကျင့်စဉ်၊ ကောင်းမွန်သော ထုတ်လုပ်မှု ကျင့်စဉ် တို့နှင့်အညီ မွေးမြူထုတ်လုပ်နိုင်ရေးအတွက် အသိပညာပေးခြင်းနှင့် ကြီးကြပ်ခြင်း၊
 - (ည) သဘာဝဘေးအန္တရာယ်နှင့် ကူးစက်ရောဂါ ကျရောက်သည့် ဒေသများတွင် ကြက်မွေးမြူရေးလုပ်ငန်း လုပ်ကိုင်သူများ ဆုံးရှုံးနစ်နာမှုအတွက် လိုအပ်သည့် ကူညီထောက်ပံ့မှုများရရှိရန် ပေါင်းစပ်ညှိနှိုင်းပေးခြင်း။

အခန်း (၅)

ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ် ကြက်မွေးမြူရေးဆိုင်ရာ ကြီးကြပ်ရေးကော်မတီ ဖွဲ့စည်းခြင်းနှင့် လုပ်ငန်းတာဝန်များ

၇။ ကော်မတီသည် ကိုယ်ပိုင်အုပ်ချုပ်ခွင့်ရတိုင်းသို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ် ကြက်မွေးမြူရေးဆိုင်ရာကြီးကြပ်ရေးကော်မတီကို အောက်ပါအတိုင်း ဖွဲ့စည်းရမည်။ လိုအပ်ပါက ပြင်ဆင်ဖွဲ့စည်းခြင်းကို ဆောင်ရွက်နိုင်သည်-

- (က) ကိုယ်ပိုင်အုပ်ချုပ်ခွင့်ရတိုင်းသို့မဟုတ် ဥက္ကဋ္ဌ
 ကိုယ်ပိုင်အုပ်ချုပ်ခွင့်ရဒေသ၊ခရိုင်၊မြို့နယ် အုပ်ချုပ်ရေးမှူး၊
 အထွေထွေအုပ်ချုပ်ရေးဦးစီးဌာန

- (ခ) ကိုယ်ပိုင်အုပ်ချုပ်ခွင့်ရတိုင်းသို့မဟုတ် အဖွဲ့ဝင်
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်အမှုဆောင်အရာရှိ၊
 စည်ပင်သာယာရေးဌာန
- (ဂ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် အဖွဲ့ဝင်
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်ဦးစီးမှူး
 လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (ဃ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် အဖွဲ့ဝင်
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်ဦးစီးဌာနမှူး
 ပြည်သူ့ကျန်းမာရေးဦးစီးဌာန
- (င) ကိုယ်ပိုင်အုပ်ချုပ်ခွင့်ရတိုင်း သို့မဟုတ် အဖွဲ့ဝင်
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်ဦးစီးမှူး
 ကျေးလက်ဒေသဖွံ့ဖြိုးတိုးတက်ရေးဦးစီးဌာန
- (စ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် အဖွဲ့ဝင်
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်ဦးစီးမှူး
 စိုက်ပျိုးရေးဦးစီးဌာန
- (ဆ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် အဖွဲ့ဝင်
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်ဦးစီးမှူး
 ပတ်ဝန်းကျင်ထိန်းသိမ်းရေးဦးစီးဌာန
- (ဇ) ကြက်မွေးမြူရေးလုပ်ငန်းရှင်များ အစုအဖွဲ့ အဖွဲ့ဝင်များ
 ဒေသကိုယ်စားလှယ်(၅)ဦး
- (ဈ) ကိုယ်ပိုင်အုပ်ချုပ်ခွင့်ရတိုင်း သို့မဟုတ် အတွင်းရေးမှူး
 ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်ဦးစီးမှူး
 မွေးမြူရေးနှင့်ကုသရေးဦးစီးဌာန

၈။ ကြီးကြပ်ရေးကော်မတီ၏ လုပ်ငန်းတာဝန်များမှာ အောက်ပါ အတိုင်းဖြစ်သည် -

- (က) ကော်မတီက သတ်မှတ်ထားသော မွေးမြူမှုစနစ်စံများ၊ ကူးစက်ရောဂါ ကာကွယ်ထိန်းချုပ်ခြင်းစံများနှင့် ညီမညီ စစ်ဆေးခြင်း၊ ကြီးကြပ်ခြင်း၊
- (ခ) သတ်မှတ်ထားသော မွေးမြူရေးနေရာ၊ အကျယ်အဝန်းနှင့် ကောင်ရေ ကိုက်ညီမှု ရှိ၊ မရှိ စစ်ဆေးခြင်း၊ ကြီးကြပ်ခြင်း၊
- (ဂ) ကော်မတီက သတ်မှတ်ထားသည့် စည်းကမ်းချက်များနှင့်အညီ မှတ်ပုံတင် လက်မှတ်ရရှိသူက လုပ်ငန်းများဆောင်ရွက်ခြင်း ရှိ၊ မရှိ စစ်ဆေးခြင်း၊ ကြီးကြပ်ခြင်း၊
- (ဃ) မြို့နယ်ကြီးကြပ်ရေးကော်မတီ၏ စစ်ဆေးတွေ့ရှိချက်ကို ခရိုင်ကြီးကြပ်ရေး ကော်မတီမှတစ်ဆင့် ပြည်နယ်ကြီးကြပ်ရေးကော်မတီသို့ တင်ပြအစီရင်ခံခြင်း၊
- (င) ကြက်မွေးမြူရေးကြောင့် ဖြစ်ပွားသည့် ကူးစက်ရောဂါ ကာကွယ်ရေးနှင့်ထိန်းချုပ် ရေးလုပ်ငန်းများ ဆောင်ရွက်ရာတွင် ကော်မတီအား အကူအညီများပေးခြင်း၊
- (စ) ပြည်နယ်ကြီးကြပ်ရေးကော်မတီကပေးအပ်သည့်တာဝန်များကို ဆောင်ရွက်ခြင်း။

အခန်း (၆)

ကြက်မွေးမြူရေးခြံ သို့မဟုတ် ဇုန် ထူထောင်ခြင်း

၉။ ဤဥပဒေအရ ကြက်မွေးမြူရေးလုပ်ငန်းများကို သတ်မှတ်ချက်နှင့် ကိုက်ညီသော ကြက် မွေးမြူရေးခြံ သို့မဟုတ် ဇုန်၌သာမွေးမြူခွင့်ရှိသည်။

၁၀။ ဦးစီးဌာနသည် ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်၊ မြို့နယ်များတွင် ဖွဲ့စည်းထားသော ကြက်မွေးမြူရေးဆိုင်ရာ ကြီးကြပ်ရေးကော်မတီနှင့် ညှိနှိုင်းပြီး ကြက်မွေးမြူရေးခြံသစ်များကို ပြည်နယ်ကော်မတီ၏ သဘောတူညီမှုဖြင့် လည်းကောင်း၊ ဇုန်သစ်များကို အစိုးရအဖွဲ့၏ သဘောတူညီမှုဖြင့် လည်းကောင်း အကောင်အထည်ဖော် ဆောင်ရွက်ရမည်။

၁၁။ ကြက်မွေးမြူရေးခြံ သို့မဟုတ် ဇုန် ထူထောင်ရာတွင် ကြက်မွေးမြူရေးလုပ်ငန်းများ ဇီဝလုံခြုံရေးအရ မြို့နယ်နိမိတ် အဆုံးနှင့် အနည်းဆုံး (၃) ကီလိုမီတာဝေးပြီး ကျေးရွာများမှ သဘောတူသည့် သင့်လျော်သော နေရာများတွင် ကြက်မွေးမြူရေး ခြံ သို့မဟုတ် ဇုန်များကို အကောင်အထည်ဖော် ဆောင်ရွက်ရမည်။ အထက်ဖော်ပြပါ ခွင့်ပြုထားသော သတ်မှတ်ချက်

များနှင့် ကိုက်ညီသည့် ကြက်မွေးမြူရေးခြံ သို့မဟုတ် ဇုန်အား ကူးစက်မြန် ပြင်းထန်သည့် သတ်မှတ်ထားသော ကြက်ကူးစက်ရောဂါများ ဖြစ်ပွားမှု မရှိမချင်း ထိုက်သင့်သော ကာလတစ်ခုအဖြစ် တည်တံ့ထူထောင်နိုင်ရန် ခွင့်ပြုချက်၌ ထည့်သွင်းအာမခံပေးရမည်။

၁၂။ ကြက်မွေးမြူရေးခြံသို့မဟုတ်ဇုန်ထူထောင်ရာတွင်ယင်း ပတ်ဝန်းကျင်ရှိ ကျေးရွာပြည်သူ များ၏ သဘောတူညီချက်ရယူပြီး မြေယာဥပဒေနှင့်အညီ အကောင်အထည်ဖော် ဆောင်ရွက်ရမည်။

၁၃။ ကြက်မွေးမြူရေးခြံ သို့မဟုတ် ဇုန်များကို ထူထောင်ရာတွင် သတ်မှတ်ဥပဒေနှင့် အညီ တစ်ဦးချင်းကြက်မွေးမြူရေးခြံ သို့မဟုတ် ခြံများစုပေါင်း၍ ကြက်မွေးမြူရေးဇုန် ထူထောင် နိုင်သည်။ မွေးမြူရေး ဇုန်တစ်ခုထက်မက ထူထောင်နိုင်သည်။

၁၄။ ကြက်မွေးမြူရေး ခြံ သို့မဟုတ် ဇုန် ထူထောင်ရာတွင် အဓိက လိုအပ်ချက်များ ဖြစ်သော မြေနေရာ၊လမ်း၊လျှပ်စစ်မီး၊ရေ စသည် တို့ကိုအစိုးရအဖွဲ့ထံ စီမံချက်နှင့်အညီ တင်ပြအကူအညီ တောင်းခံနိုင်သည်။

အခန်း (၇)

ကြက်မွေးမြူရေးလုပ်ငန်း လုပ်ကိုင်သူ၏ တာဝန်များ

၁၅။ ကြက်မွေးမြူရေးခြံပိုင်ရှင်များသည် သတ်မှတ်ထားသော ကြက်မွေးမြူရေးခြံ သို့မဟုတ် ဇုန်အတွင်း ကြက်မွေးမြူရေးခြံ အဆောက်အဦများတည်ဆောက်ရာတွင် မြို့နယ်ကြီးကြပ်ရေး ကော်မတီ၏ ခွင့်ပြုချက်အတိုင်းတည်ဆောက်ရမည်။

၁၆။ မွေးမြူရေးခြံ မှတ်ပုံတင်လက်မှတ်ရရှိသူသည် -

- (က) ဦးစီးဌာနက သတ်မှတ်ထားသည့် ကောင်းမွန်သော မွေးမြူရေးကျင့်စဉ်ပါ ဖော်ပြချက်များအတိုင်း လိုက်နာဆောင်ရွက်ရမည်။
- (ခ) သတ်မှတ်ပေးသည့် ကြက်မွေးမြူရေးခြံ သို့မဟုတ် ဇုန်အတွင်း ကြက်မွေးမြူရေးခြံ အဆောက်အဦများ တည်ဆောက်ရာတွင် မြို့နယ်ကြီးကြပ်ရေး ကော်မတီ၏ ခွင့်ပြုချက်အတိုင်း တည်ဆောက် ရမည်။

၁၇။ ကြက်မွေးမြူရေးခြံ သို့မဟုတ် ဇုန်တွင် ကူးစက်ရောဂါလက္ခဏာများ တွေ့ရှိပါက သက်ဆိုင်ရာ ကော်မတီသို့ အကြောင်းကြားရမည်။

၁၈။ မွေးမြူထားသည့် ကြက်များကို စံချိန်စံညွှန်းနှင့် မညီသည့် အစာ သို့မဟုတ် ဖြည့်စွက်စာ၊ တားမြစ်ဆေးဝါးများ၊ ဆေးဝါးအတုများကို ထည့်သွင်း ဖော်စပ်ကျွေးမွေးခြင်း မပြုရ။

၁၉။ ကြက်မွေးမြူရေးခြံပိုင်ရှင်များသည် မှတ်ပုံတင်လက်မှတ်ပါ စည်းကမ်းချက်များ၊ ပြည်ထောင်စုဝန်ကြီးဌာနနှင့် ပြည်နယ်အစိုးရ အဖွဲ့က အခါအားလျော်စွာ ထုတ်ပြန်သော အမိန့်၊ ညွှန်ကြားချက်များကို လိုက်နာရမည်။

အခန်း (၈)

မှတ်ပုံတင်ခြင်းနှင့် လွှဲပြောင်းခြင်း

၂၀။ မှတ်ပုံတင်ခြင်းဆိုသည်မှာဝန်ကြီးဌာနသည် ကြက်မွေးမြူရေးခြံ သို့မဟုတ် ဇုန်မြေနှင့် ပတ်သက်သော စာချုပ်စာတမ်းလွှဲပြောင်း အမှတ်အသားများကို စာချုပ်စာတမ်း မှတ်ပုံတင်ဥပဒေနှင့်အညီ မှတ်ပုံတင်ပေးရမည့်အပြင် လွှဲပြောင်းရေးအတွက် သက်ဆိုင်ရာ စာချုပ်စာတမ်းမှတ်ပုံတင်ရုံးတွင် ဆောင်ရွက်စေရမည်။

၂၁။ မှတ်ပုံတင်ထားသော ကြက်မွေးမြူရေးခြံ သို့မဟုတ် ဇုန် အတွင်းမြေနှင့် အဆောက်အဦများကို အောက်ပါနည်းလမ်းတစ်ရပ်ရပ်ဖြင့် လွှဲပြောင်းနိုင်သည်-

- (က) ပေးကမ်းခြင်း၊စွန့်လွှတ်ခြင်းနှင့်လဲလှယ်ခြင်း၊
- (ခ) ရောင်းချခြင်း၊
- (ဂ) နောက်ဆုံးအတည်ဖြစ်သည့် တရားရုံး၏ အမိန့်ဒီကရီအရ လွှဲပြောင်းခြင်းနှင့် လွှဲအပ်ခြင်း။

အခန်း (၉)

စီမံခန့်ခွဲခြင်းနှင့် အရေးယူခြင်း

၂၂။ ဤဥပဒေအရ ထပ်မံထူထောင်မည့် ကြက်မွေးမြူရေးလုပ်ငန်း အားလုံးသည် သတ်မှတ်ချက်နှင့် ကိုက်ညီသော ကြက်မွေးမြူရေး ခြံ သို့မဟုတ် ဇုန်တွင်မွေးမြူရမည်။

၂၃။ ဤဥပဒေမတိုင်မီကာလကရပ်ကွက် သို့မဟုတ် ကျေးရွာ၊လူနေအိမ်ပတ်ဝန်းကျင်၌ တည်ရှိနှင့်ပြီးသော ကောင်းမွန်သော မွေးမြူရေးကျင့်စဉ်နှင့် ကိုက်ညီမှု မရှိသည့် ကြက်မွေးမြူရေးခြံများကို သက်ဆိုင်ရာ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင် အုပ်ချုပ်ခွင့်ရဒေသ၊ ခရိုင်၊ မြို့နယ် ကြက်မွေးမြူရေးဆိုင်ရာ ကြီးကြပ်ရေးကော်မတီများ ဦးဆောင်ကြီးကြပ်မှုဖြင့် သတ်မှတ်ထားသောကြက်မွေးမြူရေးခြံ သို့မဟုတ် ဇုန်သို့ ပြောင်းရွှေ့မွေးမြူရန်အတွက် ၂နှစ်ထက်မပိုသောစီမံခန့်ခွဲကာလသတ်မှတ်ပြီး အကောင်အထည် ဖော်ရမည်။

၂၄။ ဤဥပဒေအရ ထုတ်ပြန်ထားသော စည်းမျဉ်းစည်းကမ်း၊ အမိန့်၊ ညွှန်ကြားချက် တစ်ရပ်ရပ်ကို ဖောက်ဖျက်ကြောင်း သို့မဟုတ် လိုက်နာရန်ပျက်ကွက်ကြောင်းတွေ့ရှိပါက မြို့နယ်ကော်မတီသည် အောက်ပါ စီမံခန့်ခွဲရေး ဆိုင်ရာ အမိန့်တစ်ရပ်ရပ်ကို လုပ်ထုံးလုပ်နည်း အရ ချမှတ်နိုင်သည်-

- (က) သတိပေးခြင်း၊
- (ခ) သတ်မှတ်ထားသော ဒဏ်ကြေးငွေတပ်ရိုက်ခြင်း၊
- (ဂ) မွေးမြူရေးခြံလုပ်ငန်း ပိတ်သိမ်းခြင်း၊
- (ဃ)

ခွင့်ပြုထားသည့်လုပ်ငန်းမှတ်ပုံတင်ကိုကော်မတီ၏ခွင့်ပြုချက်ဖြင့်ပယ်ဖျက်ခြင်း သို့မဟုတ် ကာလအကန့်အသတ်ဖြင့် ရပ်ဆိုင်းခြင်း။

အခန်း (၁၀)

အယူခံခြင်း

၂၅။ မြို့နယ်ကြက်မွေးမြူရေးဆိုင်ရာကြီးကြပ်ရေးကော်မတီက ဤဥပဒေအရ ချမှတ်သည့် ဆုံးဖြတ်ချက် သို့မဟုတ် အမိန့်တစ်ရပ်ရပ်ကို မကျေနပ်သူသည် ယင်းဆုံးဖြတ်ချက် သို့မဟုတ် အမိန့်တစ်ရပ်ရပ် ချမှတ်သည့်နေ့မှ ရက်ပေါင်း (၃၀)အတွင်း ကိုယ်ပိုင်အုပ်ချုပ်ခွင့်ရ တိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင်ကြက်မွေးမြူရေးဆိုင်ရာကြီးကြပ်ရေး ကော်မတီသို့ အယူခံနိုင်သည်။

၂၆။ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင်အုပ်ချုပ်ခွင့်ရဒေသ၊ ခရိုင် ကြက်မွေးမြူရေး ဆိုင်ရာကြီးကြပ်ရေးကော်မတီက ချမှတ်သည့် ဆုံးဖြတ်ချက် သို့မဟုတ် အမိန့်တစ်ရပ်ရပ်ကို မကျေနပ်သူသည် ယင်းဆုံးဖြတ်ချက် သို့မဟုတ် အမိန့်တစ်ရပ်ရပ်ချမှတ် သည့်နေ့မှ ရက်ပေါင်း(၃၀)အတွင်း ပြည်နယ်ကော်မတီသို့ အယူခံဝင်နိုင်သည်။

၂၇။ ပြည်နယ်ကော်မတီက ချမှတ်သည့်ဆုံးဖြတ်ချက် သို့မဟုတ် အမိန့်တစ်ရပ်ရပ်ကို မကျေနပ်သူသည်ယင်းဆုံးဖြတ်ချက် သို့မဟုတ် အမိန့်ချမှတ်သည့်နေ့မှ ရက်ပေါင်း (၆၀)အတွင်း အစိုးရအဖွဲ့သို့ အယူခံဝင်နိုင်သည်။

၂၈။ အစိုးရအဖွဲ့၏ဆုံးဖြတ်ချက်သည် အပြီးအပြတ် ဖြစ်စေရမည်။

အခန်း (၁၁)

တားမြစ်ချက်များ

၂၉။ မည်သူမျှ မှတ်ပုံတင်လက်မှတ်မရှိဘဲ ကြက်မွေးမြူရေးလုပ်ငန်း လုပ်ကိုင်ခြင်း မပြုရ။

၃၀။ ကြက်မွေးမြူရေး ခြံ သို့မဟုတ် ဇုန်တွင် ကြက်မွေးမြူရန် အဆောက်အဦများကို မြို့နယ်ကြက်မွေးမြူရေးဆိုင်ရာ ကြီးကြပ်ရေး ကော်မတီ၏ စိစစ်ခွင့်ပြုချက်မပါဘဲတည်ဆောက် ခြင်း မပြုရ။

၃၁။ ကြက်မွေးမြူရေးလုပ်ငန်းလုပ်ကိုင်သူသည် ကြက်ခြံမှထွက်သော အနံ့အသက်ဆိုးများ ထိန်းချုပ်ခြင်းနှင့် ကူးစက်ရောဂါများ မဖြစ်ပေါ်ရန်အတွက် ကော်မတီ၏ စိစစ်ညွှန်ကြားချက် များ ကို လိုက်နာရန်ပျက်ကွက်ခြင်းမပြုရ။

၃၂။ ကြက်မွေးမြူရေးလုပ်ငန်းလုပ်ကိုင်သူသည် ကြက်ခြံတွင် ကူးစက်ရောဂါလက္ခဏာများ တွေ့ရှိရပါက သက်ဆိုင်ရာကြီးကြပ်ရေး ကော်မတီ သို့မဟုတ် ဦးစီးဌာနသို့ သတင်းပေးပို့ရေး ပျက်ကွက်ခြင်း မရှိစေရ။

၃၃။ မည်သူမဆို စီးပွားဖြစ် ကြက်မွေးမြူရေးလုပ်ငန်းလုပ်ကိုင်ရာ တွင် သတ်မှတ်ထားသော ကြက်မွေးမြူရေးခြံ သို့မဟုတ် ဇုန်ပြင်ပ ၌ မွေးမြူခြင်း မပြုရ။

၃၄။ ကူးစက်ရောဂါကြောင့် သေဆုံးသည့်ကြက်များကို အများပြည်သူစားသုံးရန်အတွက် ရောင်းချခြင်း မပြုရ၊ ဖျက်ဆီးရမည်။

အခန်း (၁၂)

ပြစ်ဒဏ်များ

၃၅။ မည်သူမဆို ပုဒ်မ ၂၉ နှင့် ၃၀ ပါ တားမြစ်ချက်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ် ငါးသိန်းထက်မပိုသော ငွေဒဏ်ကို ချမှတ်ရမည်။

၃၆။ မည်သူမဆို ပုဒ်မ ၃၁ နှင့် ၃၂ ပါ တားမြစ်ချက်ကို ဖောက်ဖျက် ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို ကျပ်နှစ်သိန်းထက်မပိုသော ငွေဒဏ်ဖြစ်စေ၊ ကြက်မွေးမြူရေးလုပ်ငန်းအား အချိန်ကာလအပိုင်းအခြားဖြင့် ရပ်ဆိုင်းခြင်းဖြစ်စေ၊ ဒဏ်နှစ်ရပ်လုံးဖြစ်စေ အမိန့်ချမှတ်ရမည်။

၃၇။ မည်သူမဆို ပုဒ်မ ၃၃ နှင့် ၃၄ ပါ တားမြစ်ချက်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ် ထက်မပိုသော ထောင်ဒဏ်ဖြစ်စေ၊ ကျပ်တစ်ဆယ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည့်အပြင် ကြက်မွေးမြူရေးလုပ်ငန်းအား ပိတ်သိမ်းခြင်း အမိန့်ချမှတ်ရမည်။

၃၈။ တရားရုံးသည် ပုဒ်မ ၃၀ နှင့် ၃၃ အရ ပြစ်မှုထင်ရှားစီရင်ရာတွင် သက်ဆိုင်ရာပြစ်မှုအတွက် သတ်မှတ်ထားသောပြစ်ဒဏ်ကို သက်ဆိုင်ရာတရားရုံးက ဥပဒေနှင့်အညီ စီရင်နိုင်သည်။

အခန်း (၁၃)

အထွေထွေ

၃၉။ မြန်မာနိုင်ငံရဲတပ်ဖွဲ့သည် သက်ဆိုင်ရာကော်မတီ သို့မဟုတ် ဦးစီးဌာနမှ ဝန်ထမ်းများက ယင်းတို့၏တာဝန်ဝတ္တရားကို ဆောင်ရွက်ရာ၌ အကူအညီတောင်းခံလျှင်လိုအပ်သော အကူအညီများကိုပေးရမည်။

၄၀။ ဤဥပဒေအရတရားစွဲဆိုသော ပြစ်မှုနှင့်သက်ဆိုင်သည့် သက်သေခံပစ္စည်းကို တရားရုံးရှေ့သို့တင်ပို့ရန် လွယ်ကူခြင်းမရှိပါက ယင်းသက်သေခံပစ္စည်းကို တရားရုံးရှေ့သို့ တင်ပို့ခြင်းမပြုဘဲ မည်ကဲ့သို့ ထိန်းသိမ်းထားကြောင်းကို အစီရင်ခံစာ၊ စာရွက်စာတမ်း၊ ဓာတ်ပုံအထောက်အထားများဖြင့်တင်ပြနိုင်သည်။ ယင်းသို့ တင်ပြခြင်းကို တရားရုံးရှေ့သို့ သက်သေခံပစ္စည်းတင်ပြဘိသကဲ့သို့ မှတ်ယူကာ တရားရုံးက ဥပဒေနှင့်အညီ စီမံခန့်ခွဲသည့် အမိန့်ချမှတ်နိုင်သည်။

၄၁။ ကော်မတီသည် မှတ်ပုံတင်လက်မှတ်လျှောက်ထားခြင်းနှင့် စပ်လျဉ်း၍ အစိုးရဌာန၊ အဖွဲ့အစည်းတစ်ခုခုအား မှတ်ပုံတင်ခြင်းကင်းလွတ်ခွင့်ပြုနိုင်သည်။

၄၂။ ကော်မတီသည် ဤဥပဒေအရ ရရန်ရှိသော ဒဏ်ကြေးနှင့် အခကြေးငွေများကို ပေးဆောင်ရန်ပျက်ကွက်သူထံမှထိုဒဏ်ကြေးငွေနှင့် အခကြေးငွေများကို မြေခွန်မပြေ ကျန်ငွေဖြစ်ဘိသကဲ့သို့ အရကောက်ခံရန် ဦးစီးဌာနမှ ဦးစီးအရာရှိတစ်ဦးဦးအား တာဝန်ပေးအပ်ရမည်။

၄၃။ ဤဥပဒေပါ ပြဋ္ဌာန်းချက်များကို သဘောရိုးဖြင့် လုပ်ငန်းတာဝန် ထမ်းဆောင်နေသော ကော်မတီ သို့မဟုတ် ဦးစီးဌာနအရာရှိတို့အပေါ် ပြစ်မှုကြောင်းအရဖြစ်စေ၊ တရားမကြောင်းအရဖြစ်စေ အရေးယူခြင်းမရှိစေရ။

၄၄။ ဤဥပဒေပါ ပြဋ္ဌာန်းချက်များသည် ပြည်ထောင်စုက ပြဋ္ဌာန်းသည့် ဥပဒေ၊ နည်းဥပဒေများနှင့် မဆန့်ကျင်သရွေ့ အတည်ဖြစ်သည်။

၄၅။ ဤဥပဒေပါပြဋ္ဌာန်းချက်များကိုအကောင်အထည်ဖော်ဆောင်ရွက်ရန်-

- (က) **အစိုးရအဖွဲ့**သည် လိုအပ်သော နည်းဥပဒေ၊ **လုပ်ထုံးလုပ်နည်း**၊ စည်းမျဉ်း သို့မဟုတ် စည်းကမ်းများကိုထုတ်ပြန်နိုင်သည်။
- (ခ) ဝန်ကြီးဌာနသည် လိုအပ်သော အမိန့်ကြော်ငြာစာ၊ အမိန့်နှင့် ညွှန်ကြားချက် များကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရကျွန်ုပ်လက်မှတ်ရေးထိုးသည်။

(ပုံ)

ဒေါက်တာလင်းထွဋ်

ဝန်ကြီးချုပ်

ရှမ်းပြည်နယ်အစိုးရအဖွဲ့

ရက်စွဲ၊ ၂၀၁၉ ခုနှစ်၊ စက်တင်ဘာလ ရက်

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁။	နိဒါန်း	၁	၁
၂။	အခန်း(၁) အမည်နှင့်အဓိပ္ပာယ်ဖော်ပြချက်	၁	၃
၃။	အခန်း(၂) ရည်ရွယ်ချက်များ	၃	၃
၄။	အခန်း(၃) ကော်မတီဖွဲ့စည်းခြင်း	၄	၅
၅။	အခန်း(၄) ကော်မတီ၏ လုပ်ငန်းတာဝန်များ	၅	၆
၆။	အခန်း(၅) ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင် အုပ်ချုပ်ခွင့်ရဒေသ၊ ခရိုင်၊ မြို့နယ် ကြက်မွေးမြူရေးဆိုင်ရာ ကြီးကြပ်ရေး ကော်မတီ ဖွဲ့စည်းခြင်းနှင့် လုပ်ငန်းတာဝန်များ	၆	၈
၇။	အခန်း(၆) ကြက်မွေးမြူရေးခြံ သို့မဟုတ် ဇုန် ထူထောင်ခြင်း	၈	၉
၈။	အခန်း(၇) ကြက်မွေးမြူရေးလုပ်ငန်းလုပ်ကိုင်သူ၏ တာဝန်များ	၉	၉
၉။	အခန်း(၈) မှတ်ပုံတင်ခြင်းနှင့် လွှဲပြောင်းခြင်း	၁၀	၁၀

စဉ်	အကြောင်းအရာ	စာမျက်နှာ	
		မှ	ထိ
၁၀။	အခန်း(၉) စီမံခန့်ခွဲခြင်းနှင့် အရေးယူခြင်း	၁၀	၁၁
၁၁။	အခန်း(၁၀) အယူခံခြင်း	၁၁	၁၁
၁၂။	အခန်း(၁၁) တားမြစ်ချက်များ	၁၂	၁၂
၁၃။	အခန်း(၁၂) ပြစ်ဒဏ်များ	၁၂	၁၃
၁၄။	အခန်း(၁၃) အထွေထွေ	၁၃	၁၄